

Azərbaycanlı məktəblilərin hazırladığı peyk kosmosa göndərilib

Azərbaycanlı məktəblilərin hazırladığı ilk peyk Kaliforniyadakı Vandenberq Kosmik Qüvvələr Bazasından "SpaceX" şirkətinin "Falcon 9" raketini ilə uğurla orbitə göndərilib.

AZƏRTAC xəbər verir ki, "AZCON Holding"-in şirkətlərindən olan "Azərkosmos"-un nəzdində fəaliyyət göstərən KOSMİK Akademiyasının "Milli Peyk İnnovasiya" müsabiqəsi çərçivəsində 7-9-cu sinif şagirdləri tərəfindən hazırlanan bu kiçikölçülü - "PocketQube" tipli peyk artıq kosmosdadır.

Rəqəmsal inkişaf və nəqliyyat nazirinin müşaviri Rəşad Bayramov çıxışında bildirib ki, Azərbaycanın Vətən müharibəsində əldə etdiyi Zəfərin 5 illiyinə həsr olunan bu peykin adı da "Azərbaycanın Zəfəri"dir: "Bu qürurverici layihə ölkənin təhsil və innovasiya ekosisteminə tarixi dönüş nöqtəsi hesab olunur. Azərbaycan



nın 41 məktəbindən 672 şagirdin iştirak etdiyi proqram regionda məktəblilər arasında həyata keçirilən ən geniş kosmik təşəbbüslərdən biri kimi qeyd olunur".

Zəfər peyki 297 nömrəli məktəbin şagirdləri tərəfindən hazırlanıb. Layihə gənc nəsilə vətənpərvərlik ruhunu, yaradıcı düşüncəni və texnoloji marağı birləşdirən hadisə kimi dəyərləndirilir.

Qeyd edək ki, "Milli Peyk İnnovasiya" müsabiqəsi KOSMİK Akademiyasının, Braziliya Kosmik Agentliyi və "IDEIA Space" şirkətinin birgə təşəbbüsü, Məktəbəqədər və Ümumi Təhsil üzrə Dövlət Agentliyi, Azərbaycan

Respublikası Təhsil İnstitutu, İnnovasiya və Rəqəmsal İnkişaf Agentliyi, "PAŞA Holding"-in dəstəyi ilə həyata keçirilib.

"Azərbaycanın Zəfəri" peykimiz orbitdə baza sınaqlarını həyata keçirəcək, telemetriya məlumatları toplayacaq və şagirdlərə buraxılışdan sonra da peyk əməliyyatları üzərində real təcrübə əldə etmək imkanı verəcək.

Bu buraxılış "Azərkosmos"-un yerli istedadların inkişafına, gənclərin innovativ təşəbbüslərinə və dayanıqlı milli kosmik ekosistemin qurulmasına yönəlmiş fəaliyyətinin növbəti mərhələsini təşkil edir.